

ప్రపంచ దేశాలలో కార్మికుల ఆందోళనలు

దుస్తుల తయారీ రంగంలో కార్మికుల ఆందోళనలు

కాంబోడియా

2017 ఫిబ్రవరి 3న-ఫాంఫెన్ రాష్ట్రం, ఛబ్బర్ అంపోర్జిల్లాలోని ఒకటో నెంబర్ జాతీయ రహదారిపై బైరాయించి దుస్తుల రంగంలో పనిచేసే కార్మికులు ఆందోళన చేశారు. 2016 డిసెంబర్ నాటి తమ వేతన బకాయిలు చెల్లించాలని డిమాండ్చేస్తూ ప్రపంచప్రసిద్ధ కబాలకోహ్ గార్మెంట్ ఫ్యాక్టరీయొక్క గార్మెంట్ కంబోడియాకు చెందిన 200 మంది పైగా కార్మికులు ఈ ఆందోళనలో పాల్గొన్నారు. తమ వేతన బకాయిలను యాజమాన్యాలు చెల్లించేవిధంగా ప్రభుత్వం జోక్యంచేసుకోవాలని వారు కోరారు. దివాళా తీస్తున్నట్లుగా ప్రకటించి, పై రెండు కంపెనీలకు చెందిన యజమానులు అదృశ్యమయ్యారు.

ఫాంఫెన్లోని బాడికిడ్స్ ఫ్యాషన్ కంపెనీకి చెందిన 600మంది కార్మికులు తమ ఫిబ్రవరి నెల వేతన బకాయిలకోసం ఫ్యాక్టరీ ఎదుటే 2017 మార్చి 10, 11 తేదీలలో నిరసన ఆందోళన సాగించారు. తప్పుడు పద్ధతుల్లో దివాళాను ప్రకటించి యజమాన్యం హాజరుకాకుండా తప్పుకుంటుందేమోనని వారు ఆందోళన చెందుతున్నారు.

2017 జూన్ 21న-ఫాంఫెన్లోని 'ఇంటర్నేషనల్ ఫ్యాషన్ రాయల్ ఫ్యాక్టరీ'లో పనిచేస్తున్న దాదాపు 1100 మంది కార్మికులు, తమ యూనియన్ లీడర్ను అక్రమంగా పనినుండి తొలగించినందుకు నిరసన ప్రదర్శన నిర్వహించారు. ఈ పరిశ్రమలో అమెరికా 80శాతం స్వంతదారుగా వుండి, చిల్లర వర్తక దిగ్గజం కె.మార్ట్కు దుస్తులను సరఫరా చేస్తోంది. కార్మికుల ఓవర్టైమ్ పనికి చెల్లింపులను నెలవారీగా కాకుండా ప్రతివారం చెల్లించాలని, గర్భిణీలైన మహిళా కార్మికులకు ప్రసూతి శెలవు ఇవ్వాలని, ఫ్యాక్టరీవద్దే డే-కేర్ సెంటర్ను ఏర్పాటు చేయాలని-ఈ సమస్యల పరిష్కారానికి కార్మికుల మధ్యవర్తిత్వమండలిని ఏర్పాటు చేయాలని తమ నాయకుడు డిమాండ్ చేసినందునే అతనిని విధులనుండి తొలగించారని కార్మికులు పేర్కొన్నారు.

బర్మా

చైనాకు చెందిన హుండ్రెడ్టెక్స్ దుస్తుల కంపెనీ యాగాన్ కార్మికులు 2017 జనవరి 30 నుండి సమ్మె చేపట్టారు. రెండు వారాల అనారోగ్య శెలవు అనంతరం తిరిగి విధుల్లో చేరటానికి వెళ్ళిన తమ యూనియన్ నాయకుడిని యాజమాన్యం అక్రమంగా విధులనుండి తొలగించటాన్ని నిరసిస్తూ వారు ఈ సమ్మె చేశారు.

2017 ఫిబ్రవరిలో కూడా కార్మికులు ఇదే డిమాండ్పై ధర్నాలు కొనసాగించారు. కనీస రోజువారీ వేతనంకంటే తక్కువ వేతనాన్నే తమకు చెల్లిస్తున్నారని ఈ కార్మికులు పేర్కొన్నారు. అంతేగాక ఓవర్టైమ్కు వేతనం చెల్లించటంలేదని, చట్టప్రకారం సాంప్రదాయ నైపుణ్యాలకు చెల్లించాల్సిన బోనస్ను కూడా చెల్లించటంలేదని వారు వాపోయారు. కంపెనీ యాజమాన్యం పరిశ్రమను లాకౌట్ చేసింది. 2017 ఫిబ్రవరి 23న కార్మికులు ఆ పరిశ్రమను తమ అధీనంలోకి తెచ్చుకునే ప్రయత్నం చేశారు.

వియత్నాం

బారినావుంగ్లోని ఇండోనేషియాకు చెందిన మాయ్షెంగ్ టెక్స్టైల్స్లోని వెయ్యిమంది కార్మికులు 2017 ఏప్రిల్ 3న సమ్మె చేశారు. నూతనంగా నియమింపబడిన మేనేజర్ విధించిన నూతన పని విధానాలను నిరసిస్తూ అతనిని విధులనుండి తొలగించాలని కార్మికులు డిమాండ్ చేశారు. కార్మికులు పని ప్రదేశానికి తీసుకుని వెళ్ళే ఆహారం, మంచినీటిపై నూతన మేనేజర్ పరిమితి విధించటంతోపాటు, గర్భిణులు తమతో పాలను తీసుకువెళ్ళేందుకు కూడా నిరాకరించాడు. ఇంకా, పని గంటలను హెచ్చించాడు. యాజమాన్యం విధించిన షరతులను అతిక్రమించిన వారిపై పెద్ద మొత్తాల్లో జరిమానాలు, వేతనాలలో కోతలను అమలు చేయటంపై కార్మికులంతా తీవ్ర ఆగ్రహాన్ని వ్యక్తం చేశారు.

బంగ్లాదేశ్

ధాకాలోని-ఖిల్గావ్ చౌదరిపురాలో పనిచేస్తున్న వందలాదిమంది ఎస్బిహెచ్ దుస్తులరంగ కార్మికులు- బంగ్లాదేశ్ గార్మెంట్ మాన్యుఫ్యాక్చరర్ అండ్ ఎక్స్పోర్టర్స్ అసోసియేషన్ కార్యాలయం ఎదుట 2017 జూన్ 19న నిరసన తెలిపారు. అకస్మాత్తుగా తమ ఫ్యాక్టరీని మూసివేయటంపై వారు ఆందోళన చేపట్టారు. ఫ్యాక్టరీని తెరవాలని వారు డిమాండ్చేశారు. అలా తెరవకుంటే, అకస్మాత్తుగా తమను తొలగించినందుకు యాజమాన్యం చట్టప్రకారం తమకు చెల్లించాల్సిన మొత్తాలతోపాటు పరిహారాన్ని అందించాలని వారు డిమాండ్ చేశారు.

గనుల రంగంలో కార్మికుల ఆందోళనలు

న్యూ సౌత్వేల్స్

2017 ఫిబ్రవరిలో దాదాపు మూడు వారాలపాటు దక్షిణ సిడ్నీలోని 'ఎప్పిస్' వద్దనున్న సౌత్-32 బొగ్గుగనిలో పనిచేసే కాంట్రాక్టు కార్మికులంతా నిరవధిక సమ్మె చేశారు. వారంతా ఉద్యోగ భద్రతతోపాటుగా, స్థిర కార్మికులతో సమానంగా తమకూ వేతనాలు చెల్లించాలని డిమాండ్ చేశారు. 12 నెలలపాటు విధులు నిర్వహించిన కాంట్రాక్టు కార్మికులందరి ఉద్యోగాలను క్రమబద్ధీకరించాలని వారు డిమాండ్ చేశారు. 2017 జూన్ నాటికి పర్మిటెంట్, కాంట్రాక్టు కార్మికులను తగ్గించే దృష్టితో యాజమాన్యం ఉద్దేశపూర్వకంగా విధిస్తున్న వేతనాల కోతలను వారంతా నిరసిస్తున్నారు.

మెక్సికో

టయోల్టిల్టాలోని-మెక్సికోకు చెందిన ప్రధాన బంగారు, వెండి గని అయిన ప్రైమరో కంపెనీయూ మినెర్వాలో పనిచేస్తున్న కార్మికులంతా 2017 ఫిబ్రవరి 16న తమ విధులను బహిష్కరించారు; పనిముట్లను కిందపడవేశారు. 300 మంది కార్మికులను లేఆఫ్ చేయనున్నట్లు యాజమాన్యం ప్రకటించటంతో కార్మికులు ఈ నిరసన చర్యకు పూనుకున్నారు. కెనడాకు చెందిన ఈ కంపెనీలో వెయ్యిమంది యూనియన్ సభ్యులుగా, 500మంది కాంట్రాక్టు కార్మికులుగా వున్నారు.

ముల్లాన్, ఇదాహో

ముల్లాన్, ఇదాహోలోని లక్ పైడే సిల్వియో గని కార్మికులు 2017 మార్చి 13 నుండి నిరవధికంగా మూడునెలలపాటు హెచ్ఇసిఎల్ఎ పైనింగ్ కంపెనీ యాజమాన్యానికి వ్యతిరేకంగా సమ్మె చేశారు. హెల్కా కంపెనీ యాజమాన్యం, కార్మికుల వైద్య సౌకర్యాలలో, శలవు దినాలలో, బోనస్ చెల్లింపులలో కోత విధించే ప్రతిపాదనను బలవంతంగా కార్మికులపై రుద్దటానికి చేసే ప్రయత్నాలను వీరంతా తీవ్రంగా నిరసిస్తున్నారు. గనులలో కార్మికుల, ప్రత్యేకించి భూగర్భంలో దాదాపు రెండు మైళ్ళలోతుకు తొలుచుకుంటూవెళ్ళే గని తవ్వకాలలో భద్రతా చర్యలను యాజమాన్యం కుదించివేస్తుందని ఈ నూతన ఒప్పందం గురించి కార్మికులు ఆందోళన చెందుతున్నారు.

ఇండోనేషియా

ఇండోనేషియాలోని పాపువాలో పి.టి.ప్రీపోర్టుకు చెందిన గ్రేవరి గనులలో 8వేల మందికిపైగా పర్మినెంట్ మరియు కాంట్రాక్టు కార్మికులు 2017 మే 1వ తేదీనుండి నిరవధిక సమ్మె చేపట్టారు. జులై ఒకటవ తేదీనుండి మరో నెల ఈ సమ్మెను కొనసాగించారు. 32,000 మంది కార్మిక, ఉద్యోగ సిబ్బందిలో దాదాపు 10శాతం సిబ్బందిని యాజమాన్యం విధులనుండి తొలగించటంతో కార్మికులు ఈ నిరవధిక సమ్మె చేయవలసివచ్చింది. సమ్మె చేస్తున్న కార్మికులకు యాజమాన్యం 'స్వచ్ఛంద రాజీనామా' నోటీసులందజేసింది. దీనిప్రకారం 3వేల మంది పర్మినెంట్ కార్మికులను, వెయ్యిమంది కాంట్రాక్టు కార్మికులను తొలగించివేసింది. కంపెనీలో 12వేల మంది పర్మినెంట్ కార్మికులు మాత్రమే వుండగా, మిగిలిన 20వేలమంది కాంట్రాక్టు కార్మికులుగా వున్నారు.

దక్షిణాఫ్రికా

2017 జూన్ చివరివారంలో సిబన్యేగోల్డ్స్కు చెందిన కూకే బంగారు గనిలో పనిచేసే కార్మికులు, గనిలోకి వారు తీసుకుని వెళ్ళే ఆహారాన్ని కుదించివేయటాన్ని నిరసిస్తూ 'వైల్డ్ క్యాట్' సమ్మె చేశారు. యాజమాన్యం 4వేల మంది కార్మిక సిబ్బందిలో 2వేలమంది కార్మికులను తొలగించింది. భూగర్భంలోనే వుంటూ దాదాపు నెలపాటుపైకి రాకుండా వుండే నేరస్థ ముఠాలను గని కార్మికులు పోషిస్తున్నారని యాజమాన్యం కార్మికులపై ఆరోపిస్తోంది.

మపుమలాంగా రాష్ట్రంలోని మెడో బొగ్గుగని కార్మికులు 2017 జూన్ 20 నుండి సమ్మె చేశారు. ఛాంబర్ ఆఫ్ మైన్స్ వద్ద జాతీయ స్థాయి బేరసారాలాడే వేదికను రద్దు చేయటాన్ని వీరంతా వ్యతిరేకిస్తున్నారు.

పాకిస్థాన్

కరక్ జిల్లాలోని ఉప్పు కార్మికులు మరియు జిప్సమ్ గని కార్మికులు 2017 జులై 3న విధులు బహిష్కరించారు. గని ప్రదేశంలో జరిగిన ప్రమాదంలో తీవ్రంగా గాయపడిన తమ తోటి కార్మికుని మృతికి యాజమాన్యం నష్టపరిహారం చెల్లించాలని వారు డిమాండ్ చేశారు. కార్మికుల భద్రత అంశంపై కేంద్రీకరించి 2017 మేలో 24 గంటలపాటు కార్మికులు సమ్మె చేశారు.

భారతదేశం

జమ్మూకాశ్మీర్ రాష్ట్రం - రాజౌరి జిల్లా, కలాకోట్ తహశిల్ పరిధిలోని మౌఘా బొగ్గుగనిలో 15 మంది కార్మికులు 2017 జనవరి చివరివారంలో లోలోతున భూగర్భంలోకి వెళ్ళి అక్కడే బైతాయించి తమ నిరసన తెలిపారు. క్యాజువల్ కార్మికులను పర్మినెంట్ చేయాలని, కరువు భత్యాన్ని పెంచాలని, పదోన్నతులు కల్పించాలని వారు డిమాండ్ చేశారు.

ఆటోరంగంలో ఆందోళనలు

భారతదేశం

కర్నాటక రాష్ట్రం - హోసూరు వద్దనున్న అశోక్ లేలాండ్ 2వ యూనిట్లో పనిచేస్తున్న ట్రక్కు మరియు బస్సులను కూర్చుచేసే కార్మికులు 2017 మార్చిలో నిరసన సమ్మె చేశారు. కార్మికుల మధ్య వేతనాలలో అంతరాన్ని తొలగించాలని వారు డిమాండ్ చేశారు. హోసూరు పరిశ్రమలో 1600 మంది కార్మికులు పనిచేస్తున్నారు.

తమిళనాడు రాష్ట్రం - శ్రీ పెరంబదూర్లోని హ్యూండాయ్ మోటారు పరిశ్రమలో 300 మంది కార్మికులు 2017 మార్చి 20న బైతాయింపు నిరసనాందోళన చేపట్టారు. 2012లో జరిగిన ఓ సమ్మెను ప్రేరేపించారనే సాకుతో ఇద్దరు కార్మికులను పరిశ్రమలోకి ప్రవేశించనియనందుకు నిరసనగా కార్మికులు ఈ చర్య చేపట్టారు. కార్మికులపై యాజమాన్యం తీసుకోబోయే ఏ చర్యైనా ముందుగా జాయింట్ లేబర్ కమిషన్ ముందు పెట్టాలనే నియమాన్ని యాజమాన్యం లక్ష్యపెట్టకపోవటాన్ని వారు నిరసించారు.

చెన్నైలోని ప్రికోల్ ఆటో విడిభాగాల తయారీ కార్మికులలోని ఓ సమూహం 2017 జూన్ 30న చెపాక్ కంపెనీ వద్ద ధర్నా నిర్వహించారు. 840 మంది కార్మికులపై మూకుమ్మడిగా క్రమశిక్షణా చర్యలు తీసుకోవటాన్ని వీరు వ్యతిరేకించారు. స్థానిక రైతుల డిమాండ్లకు మద్దతుగా 2017 ఏప్రిల్లో నిర్వహించిన ఒకరోజు సమ్మెలో పాల్గొన్న ప్రతి కార్మికునికీ యాజమాన్యం 8 పని దినాలకు వేతనాలను చెల్లించకుండా నిలిపివేసింది.

అమెరికా

మిస్సిసిపి రాష్ట్రం - క్వాంటన్ వద్ద నిస్సాన్ మోటర్ కంపెనీ ఎదుట 2017 మార్చి 4న వేలాదిమంది కార్మికులు నిరసన ప్రదర్శన నిర్వహించారు. వారు తమ యూనియన్ ఏర్పాటు చేసుకునే హక్కును డిమాండ్ చేశారు. కార్మికులు యూనియన్ స్థాపించుకునేందుకు అమెరికన్ సెనేట్ సభ్యుడు బెర్రి శాండర్స్ తన మద్దతును తెలియజేశాడు.

స్లావేకియా

స్లావేకియాలోని వోక్స్ వాగన్ ఫ్యాక్టరీలకు చెందిన కార్మికులు దాదాపు పదివేలమంది 12 రోజుల సమ్మె చేశారు. వీరంతా తమ వేతనాలలో 12 శాతం పెంపును కోరుతున్నారు. 1992లో స్థాపించిన ఈ ఫ్యాక్టరీలో జరిగిన తొట్టతొలి సమ్మె ఇదే. ఈ పరిశ్రమ ప్రతిరోజూ 1000 వాహనాలను ఉత్పత్తి చేస్తోంది.

ప్యూటోరికా

2017 ఫిబ్రవరి 13న ఉబర్ రైడ్ సర్వీస్ కు చెందిన డ్రైవర్లంతా, ఇటీవల కాలంలో యాజమాన్యం చేపట్టిన కుదింపు చర్యలను తీవ్రంగా నిరసిస్తూ సమ్మె చేశారు.

ఇటలీ

ఇటలీలోని ట్యాక్సీ డ్రైవర్లందరూ 2017 ఫిబ్రవరి 18 నుండి 6 రోజులపాటు సమ్మె చేశారు. ట్యాక్సీ బాడుగలకు ఉబర్, ఎలక్ట్రానిక్ పద్ధతులనువయోగిస్తుండగా ఉబర్ డ్రైవర్లు ఇష్టానుసారం రేట్లను వసూలు చేస్తుండగా తాము మాత్రం నిర్ధారిత రేట్ల ప్రకారం బాడుగలకు ట్యాక్సీలను నడపవలసి వస్తోందని పేర్కొన్నారు.

మెల్బోర్న్

ఉబర్లో నమోదు చేసుకున్న 2వేల మందికిపైగా డ్రైవర్లు 2017 మార్చి 14న 'నో-ఉబర్-ట్యుజ్డే' పేరిట మెల్బోర్న్, బ్రిస్బేన్ లలో నిర్వహించిన నిరసన కార్యక్రమాలలో పాల్గొన్నారు. కనీసవేతనం కంటే మరింత తక్కువ వేతనాలను ఉబర్ డ్రైవర్లకు చెల్లించటాన్ని వీరంతా నిరసించారు.

మహానగరాలైన న్యూయార్క్, ఢిల్లీ, బెంగులూరు తదితర ప్రాంతాలలో కూడా అమెరికాకు చెందిన ఉబర్ కంపెనీ డ్రైవర్లకు వేతనాలను తగ్గించటాన్ని నిరసించారు.

భారతదేశం

అస్సామ్ లోని ఐఓసి, బిపిసిల్, హెచ్ పిసిఎల్ చమురు డిపోలు, రిఫైనరీల వద్ద షుమారు 5వేల వాహనాలలో విధులు నిర్వహించే డ్రైవర్లు, వారి సహాయకులు 2017 మార్చి 20న సమ్మె చేశారు. రాష్ట్రస్థాయిలో కల్పించాల్సిన సౌకర్యాలతోపాటుగా, నిర్దిష్ట కనీస వేతనాన్ని వారు డిమాండ్ చేశారు.

హర్యానాకు చెందిన 'రాష్ట్ర రోడ్ వేస్'కు చెందిన కార్మికులు 2017 ఏప్రిల్ 10న తమ విధులను బహిష్కరించారు. 273 రూట్లలో పైవేటు బస్సులు తిరగటానికి ప్రభుత్వం అనుమతి ఇవ్వటాన్ని వీరు నిరసించారు. రాష్ట్రానికి చెందిన 3500 బస్సులు ఈ సమ్మె కారణంగా నిలిచిపోయాయి.

గుయానా

గుయానాలోని జార్జిటౌన్ లో కార్గో ట్రక్ చోదకులు, సహాయకులు 2017 జూన్ చివరివారంలో తామెదుర్కొంటున్న సమస్యలను ఎలుగెత్తి చాటుతూ నిరసన తెలిపారు. అధ్వాన్నమైన రహదారుల కారణంగా వాహనాలకు అధిక స్థాయిలో మరమ్మత్తులు చేయించవలసి వస్తుందని, వాహనాల నిర్వహణాఖర్చుల భారం పెరిగిపోయిందని వారు పేర్కొన్నారు. మరోవైపున అధ్వాన్నమైన రహదార్ల స్థితి కారణంగా తమ ప్రయాణ సమయం పెరుగుతూ, ఎక్కువ ట్రిప్పులు వేయలేకపోతున్నామని తెలిపారు. రెండు రోజులలో వెళ్లి రాగలిగిన ప్రదేశానికి కూడా వారం రోజుల సమయం పడుతుందని వారు పేర్కొన్నారు.